

ශ්‍රී ලංකා රතු කුරුස සමාජය අත්‍යවශ්‍ය ඖෂධ පරිත්‍යාග කිරීම සඳහා

'Elixir' හඳුන්වා දෙයි

ශ්‍රී ලංකාවේ ප්‍රථම 'Medical-Supply-to-Donation Matching Platform' ක්‍රමවේදය මෙයයි

ශ්‍රී ලංකා රතු කුරුස සමාජය මෙරට ප්‍රථම වරට, සෞඛ්‍ය සේවාවන් සඳහා අත්‍යවශ්‍ය වන ඖෂධ සහ උපකරණ පරිත්‍යාග කිරීමේ පදනමක් වශයෙන් 'Elixir Platform' හඳුන්වා දීමට 2022 ඔක්තෝබර් 19 දින කටයුතු කළේ ය. ශ්‍රී ලංකා රතු කුරුස සමාජයේ මෙහෙයවීම යටතේ ස්වේච්ඡා පදනමින් ක්‍රියාත්මක වන, රාජ්‍ය හා පෞද්ගලික අංශ අතර හවුල්කාරීත්වයක් වශයෙන් මෙය ක්‍රියාත්මක වේ. රට පුරා පිහිටි රෝහල් සහ ප්‍රතිකාර මධ්‍යස්ථාන වලට මෙම පදනම සමග එක්වී, තමන්ට අවශ්‍ය ඖෂධ සහ වෙනත් වෛද්‍ය සැපයුම් පිළිබඳ ඉල්ලීම් මෙයට ඉදිරිපත් කළ හැක.

මේ වනවිට රටේ පවතින ආර්ථික අර්බුදය සහ විදේශ විනිමය හිඟය නිසා රට තුළ අත්‍යවශ්‍ය ඖෂධ වල දැඩි හිඟයක් පවතී. ඒ සම්බන්ධයෙන් ශ්‍රී ලංකාවට උපකාර කිරීමට කැමති පරිත්‍යාගශීලීන්ට පොදු පදනමක් ලෙස 'Elixir' භාවිතා කළ හැකි වේ. මෙහිදී සෞඛ්‍ය අංශ වල ඉල්ලීම් සහ, ඒ සම්බන්ධයෙන් උපකාර කිරීමට හැකියාව ඇති පරිත්‍යාගශීලීන් අතර සම්බන්ධීකරණ මාධ්‍යයක් ලෙස 'Elixir' ක්‍රියාකරයි. මේ ආකාරයට පොදු පදනමක් තුළ මෙම ඉල්ලීම් හා පරිත්‍යාග ගැළපීම මගින්, වඩාත් ඉක්මනින් හා කාර්යක්ෂම ලෙස අදාළ හිඟයන් පියවීමට අවස්ථාව ලැබෙන අතර, එම ක්‍රියාවලියේ විනිවිදභාවයද තහවුරු වේ.

ශ්‍රී ලංකා රතු කුරුස සමාජය, සිය ජාත්‍යන්තර සම්බන්ධතා ජාලය සහ සෞඛ්‍ය අමාත්‍යාංශයේ වෛද්‍ය සැපයුම් අංශය සමඟ එක්ව සැලසුම් කර ක්‍රියාත්මක කරන ලද Elixir, වර්තමාන ආර්ථික අර්බුදය හේතුවෙන් ඇතිවී තිබෙන ඖෂධ හිඟය අවම කරගැනීමට ශ්‍රී ලංකාවට උපකාර කිරීම අරමුණු කරගත් දැවැන්ත සහයෝගීතා ව්‍යාපාරයකි.

"මෙම අවස්ථාවේදී දී ශ්‍රී ලංකාවට ආධාර කිරීමට ඉදිරිපත් වූ පුද්ගලයන්, සමාගම් සහ රජයන් ඇතුළු සියලුම පරිත්‍යාගශීලීන්ට පළමුවෙන්ම අපගේ කෘතඥතාව පළ කළ යුතුයි. මීට පෙර, පරිත්‍යාග විශාල වශයෙන් ලැබුණු අවස්ථා වලදී, නිසි ප්‍රමුඛත්වය ලබාදෙමින් ඒවා කළමනාකරණය කිරීම තරමක් දුෂ්කර කාර්යයක් බව අපට පෙනී ගියා. එමෙන්ම ඇතැම් ඉල්ලීම් සපුරාලීමේදී අතිරික්ත සැපයුමක් ඇතිවීම, ප්‍රමාණාත්මක වාසි නිසි පරිදි භාවිතා නොකිරීම නිසා පිරිවැය අධික වීම, පරිත්‍යාග සඳහා අභ්‍යන්තර තරගකාරීත්වයන් ඇතිවීම සහ විනිවිදභාවය සම්බන්ධ අවිනිශ්චිතතාවන් මතුවීම වැනි ගැටලු මුහුණ දීමට අපට සිදු වුණා. 'Elixir' යනු මෙම ගැටලු අවම කිරීම



සදහා භාවිතා කළ හැකි කාර්යක්ෂම විසඳුමක්. සියලුම පාර්ශවකරුවන් වෙනුවෙන් සමස්ත සැපයුම් දාමය පුරාම විනිවිදභාවය සහ වගවීම සහතික කිරීමට එයට හැකියාව තිබෙනවා. ශ්‍රී ලංකා රතු කුරුස සමාජය වෙනුවෙන්, මෙම ප්‍රයත්නයට දායක වන සියලුම දෙනාට ස්තූති කිරීමට මා මෙය අවස්ථාවක් කර ගන්නවා. Elixir සැබවින්ම සුවිශේෂී ජයග්‍රහණයක් වන අතර, ඒ ඔස්සේ වර්තමාන අභියෝග ජයගැනීමට ශ්‍රී ලංකාවට සහය වීමට අප සූදානම්." ශ්‍රී ලංකා රතුකුරුස සමාජයේ අධ්‍යක්ෂ ජනරාල් වෛද්‍ය මහේෂ් ගුණසේකර මහතා පැවසී ය.